
dashashlokI stuti

दशश्लोकीस्तुती साम्बस्तुतिः अथवा साम्बदशकम्

Document Information

Text title : dashashlokI stuti

File name : dashashlokIstuti.itx

Category : shiva, stotra

Location : doc_shiva

Transliterated by : Sridhar Seshagiri s_seshagiri at yahoo.com

Proofread by : Sridhar Seshagiri s_seshagiri at yahoo.com

Latest update : December 23, 2007

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 26, 2019

sanskritdocuments.org

दशश्लोकीस्तुती साम्बस्तुतिः अथवा साम्बदशकम्



शिवोत्कर्षदशश्लोकीस्तुतिः

साम्बो नः कुलदैवतं पशुपते साम्ब त्वदीया वयं

साम्बं स्तौमि सुरासुरोरगगणाः साम्बेन संतारिताः ।

साम्बायास्तु नमो मया विरचितं साम्बात्परं नो भजे

साम्बस्यानुचरोऽस्म्यहं मम रतिः साम्बे परब्रह्मणि ॥ १ ॥

विष्वाद्याश्च पुरत्रयं सुरगणा जेतुं न शक्ताः स्वयं

यं शंभुं भगवन्वयं तु पशवोऽस्माकं त्वमेवेश्वरः ।

स्वस्वस्थाननियोजिताः सुमनसः स्वस्था बभूवुस्तत-

स्तस्मिन्मे हृदयं सुखेन रमतां साम्बे परब्रह्मणि ॥ २ ॥

क्षोणी यस्य रथो रथाङ्गयुगलं चन्द्रार्कबिम्बद्वयं

कोदण्डः कनकाचलो हरिरभूद्भागो विधिः सारथिः ।

तूणीरो जलधिर्हयाः श्रुतिचयो मौर्वी भुजङ्गाधिप-

स्तस्मिन्मे हृदयं सुखेन रमतां साम्बे परब्रह्मणि ॥ ३ ॥

येनापादितमङ्गजाङ्गभसितं दिव्याङ्गरागैः समं

येन स्वीकृतमञ्जसंभवशिरः सौवर्णपात्रैः समम् ।

येनाङ्गीकृतमच्युतस्य नयनं पूजारविन्दैः समं

तस्मिन्मे हृदयं सुखेन रमतां साम्बे परब्रह्मणि ॥ ४ ॥

गोविन्दादधिकं न दैवतमिति प्रोच्चार्य हस्तावुभा-

वुद्धृत्याथ शिवस्य संनिधिगतो व्यासो मुनीनां वरः ।

यस्य स्तम्भितपाणिरानतिकृता नन्दीश्वरेणाभव-

त्तस्मिन्मे हृदयं सुखेन रमतां साम्बे परब्रह्मणि ॥ ५ ॥

आकाशाश्चिकुरायते दशदिशाभोगो दुकूलायते

शीतांशुः प्रसवायते स्थिरतरानन्दः स्वरूपायते ।

वेदान्तो निलयायते सुविनयो यस्य स्वभावायते

तस्मिन्मे हृदयं सुखेन रमतां साम्बे परब्रह्मणि ॥ ६ ॥

विष्णुर्यस्य सहस्रनामानियमादम्भोरुहाण्यर्चय-

न्नेकोनोपचितेषु नेत्रकमलं नैजं पदाब्जद्वये ।

सम्पूज्यासुरसंहतिं विदलयञ्चैलोक्यपालोऽभव- var नाथो.अभव

त्तस्मिन्मे हृदयं सुखेन रमतां साम्बे परब्रह्मणि ॥ ७ ॥

शौरि सत्यगिरं वराहवपुषं पादाम्बुजादर्शने

चक्रे यो दयया समस्तजगतां नाथं शिरोदर्शने ।

मिथ्यावाचमपूज्यमेव सततं हंसस्वरूपं विधिं

तस्मिन्मे हृदयं सुखेन रमतां साम्बे परब्रह्मणि ॥ ८ ॥

यस्यासन्धरणीजलाग्निपवनव्योमार्कचन्द्रादयो

विख्यातास्तनवोऽष्टधा परिणता नान्यत्ततो वर्तते ।

ओंकारार्थविवेचनी श्रुतिरियं चाचष्ट तुर्यं शिवं

तस्मिन्मे हृदयं सुखेन रमतां साम्बे परब्रह्मणि ॥ ९ ॥

विष्णुब्रह्मसुराधिपप्रभृतयः सर्वेऽपि देवा यदा

संभूताज्जलधेर्विषात्परिभवं प्राप्तास्तदा सत्वरम् । var प्राप्ता यमेत्येश्वरम्

तानार्ताञ्छरणागतानिति सुरान्योऽरक्षदधक्षणा-

त्तस्मिन्मे हृदयं सुखेन रमतां साम्बे परब्रह्मणि ॥ १० ॥

इति श्रीमत्परमहंसपरिव्रजकाचार्यस्य

श्रीगोविन्दभगवत्पूज्यपादशिष्यस्य श्रीमच्छङ्करभगवत्पादकृतौ

दशश्लोकीस्तुतिः सम्पूर्णा ॥

Encoded and proofread by Sridhar Seshagiri s underscore seshagiri@yahoo.com



dashashloki stuti

pdf was typeset on December 26, 2019



Please send corrections to sanskrit@cheerful.com

